

- सुप्रीम कोर्ट देश री सगळी हाईकोर्टां ने सुरक्षित राख्खी ज्या फैसला तीन महीना रा मियाद मांय सुणावण रा हुकम दीना।
- पीएम सूर्य घर योजना रा तैत हाल तांई देश रा 40 लाख घरां री छतां माथे सूरज री रोशनी ऊँ बिजली बणावण री मशीनां लगायी ज्यी।
- प्रदेश मांय सत्यापन नी करा सक्या पेंशन लेवण वाळां रो आवता 15 दिन मांय सत्यापन कर्यो जावेला।
- राज्य रा कुछ हलकां मांय आंधी-बारिश ऊँ लू अर तपन ऊँ थोडो आराम मिल्यो-आज अर काल घणखर ठौडां आंधी-बारिश अर ओला पडबा सारू चेटायी ज्यो।

000

सुप्रीम कोर्ट देश री सगळी हाईकोर्टां ने सुरक्षित राख्योडा फैसला तीन महीनां री मियाद मांय सुणावण रा हुकम दीना है। मुख्य न्यायाधीश न्यायमूर्ति सूर्यकांत अर न्यायमूर्ति जॉय माल्या बागची री पीठ व्यक्तिगत आज्ञादी ऊँ जुड्या मामलां मांय तुरत फैसला री जरूरत माथे ज़ोर दीनो। पीठ कह्यो के जमानत री अर्जियां माथे हुकम वां ई दिन या आवता दिन सुणाया या अपलोड कर दिया जावणा चाहिजे। अदालत कह्यो के जमानत या सजा निलंबन रो हुकम सुणावण रा तुरत पाछे जेल रा अहलकारां ने जाणकारी देवणो जरूरी है। पीठ कह्यो के विचाराधीन कैदी ने जमानत मिलता ई वां ई दिन या आवता दिन जेल ऊँ छोड़ दियो जावणो चाहिजे।

000

सुप्रीम कोर्ट नीट पेपर लीक मामला मांय दायर अर्जियां माथे आज ई सुणवाई कीनी। न्यायमूर्ति पी.एस.नरसिम्हा अर न्यायमूर्ति आलोक आराधे री पीठ कह्यो के ई मामला मांय चूक री जिम्मेदारी तय करी जावणी चाहिजे। आं अर्जियां मांय राष्ट्रीय परीक्षा एजेंसी ने ओजू बणावण या वां ने हटावण रो हुकम देवण अर वां री ठौड एक मजबूत अर स्वायत्त निकाय बणावण री मांग करी ज्यी ही। ई मामला मांय आगळी सुणवाई जुलाई महीना रा दूजा सप्ताह मांय करी जावेला।

000

केन्द्रीय शिक्षा मंत्री धर्मेंद्र प्रधान मेडिकल कॉलेजां मांय दाखिला सारू ओजू ली जावण वाळी नीट परीक्षा व्यवस्थित तरीका ऊँ बिना गलती करावण रो भरोसा दिरायो है। दूरदर्शन समाचार सागे बातचीत रे दौरान श्री प्रधान भरोसो दिरायो के सरकार विद्यार्थियां री चिन्ता समझे है। वे कह्यो के परीक्षा ऊँ जुड़ी चिन्ता बीचे इम्तिहान बिना गलती करावण सारू जरूरी सगळा जतन कर्या जा रह्या है।

000

पीएम सूर्य घर योजना रा तैत देश मांय हाल तांई चालीस लाख मकानां री छत माथे सूरज री रोशनी ऊँ बिजली बणावण री मशीनां लगा दीरीजी है। नवीन अर नवीकरणीय ऊर्जा मंत्री प्रल्हाद जोशी आज सोशल मीडिया पोस्ट रे जरिये आ जाणकारी दीनी। वे कह्यो के आ योजना जनता ने बिजली रा ग्राहक री बजाए बिजली पैदा करण वाळा बणा रही है।

000

राज्यसभा रा द्विवार्षिक चुनाव री प्रक्रिया एक जून ने सरू व्हेला। प्रदेश ऊँ ई राज्यसभा रा तीन सदस्यां रो चुणाव कर्यो जावणो है। ई सारू नामपाना 8 जून ताई दाखिल कर्या जा सके है। चुणाव अधिकारी भारत भूषण शर्मा बतायो के दाखिल करी ज्यी नामपानां री जांच 9 जून ने करी जावेला। पर्चा 11 जून ताई पाछा लिया जा सकेला। जरूरत पड्यां 18 जून ने संवारे 9 ऊँ सिंज्यां 4 बज्यां ताई वोट पड़ेला अर वां ई दिन सिज्या पांच बज्यां ऊँ वोटों री गिणती करी जावेला।

000

मुख्य सचिव वी. श्रीनिवास आज जयपुर मांय पचपदरा रिफाइनरी रा कामां री प्रगति रो जायजो लीनो। एच.पी.सी.एल. राजस्थान रिफाइनरी लिमिटेड अर हिन्दुस्तान पेट्रोलियम कॉर्पोरेशन लिमिटेड रा आला अहलकारां सागे व्ही मीटिंग मांय कम्पनियां रा नुमाइन्दा बतायो के 1 जून ऊँ कमीशनिंग रा काम सरू कर दी जावेला।

000

प्रदेश मांय पेंशन लेवण वाळा ज्यां लोगां रो हाल ई सत्यापन नी करायो जा सक्यो है, वां रो आवता 15 दिन मांय सत्यापन करायो जावेला। सामाजिक न्याय अर अधिकारिता मंत्री अविनाश गहलोत आज जयपुर मांय न्यारी-न्यारी योजनावां रा काम रो जायजो लेवण सारू अहलकारां सागे राख्यी ज्यी मीटिंग मांय अ हुकम दीना। वे कह्यो के राज्य मांय करीब 89 लाख लोगां ने सामाजिक सुरक्षा पेंशन दी जा रही है, ज्यां मांय ऊँ साढे 96 फीसदी रो सत्यापन कर लियो ज्यो है।

000

राष्ट्रीय जांच एजेंसी-एन.आइ.ए. री टीमां आज अजमेर अर नीमराना हलका मांय कुछ ठौड़ां छापा मार्या। एन.आइ.ए. री न्यारी-न्यारी टीमां अजमेर शहर अर नीमराना रा कुछ हलकां मांय शंका वाळी ठौड़ां कागजात, इलेक्ट्रॉनिक अर दूजी सामग्री री जांच कीनी अर जरूरी पूछताछ करी ज्यी।

000

“वंदे गंगा जल संरक्षण जन अभियान-2026” रा तैत राज्य रा न्यारा-न्यारा जिलां मांय पाणी अर आब-ओ-हवा ने बचावण सारू मोटा पैमाना माथे जाग जगावण रा कार्यक्रम राख्या जा रह्या है। मुख्यमंत्री भजनलाल शर्मा आज जयपुर कने नींदड़ मांय पाणी बचावण रा कामां रा तैत श्रमदान कीनो।

ई मौके वे वन विभाग री ओर ऊँ आयोजित ईको ट्रेल ट्रैक रो उद्घाटन ई कीनो। ई मौके वनमंत्री संजय शर्मा ई मौजूद हा। सवाईमाधोपुर जिला री अमरगढ़ ग्राम पंचायत मांय कलश यात्रा, पीपल पूजन अर पौधा रोपण सागे परिन्दां सारू परिन्डा बांधी ज्यो। जैसलमेर जिला री भणियाणा पंचायत समिति मांय पीपल पूजन करी ज्यो अर महिलावां मंगल गीतां सागे कलश यात्रा निकाली। झुंझुनूं जिला रा चिड़ावा हलका रा बिलावडी जोहड़ मांय श्रमदान कर र पाणी बचावण रो संदेश दियो ज्यो। ई मौके जिला कलेक्टर अरुण गर्ग कह्यो के ई अभियान रो मकसद जनता मांय पाणी अर पर्यावरण ने बचावण सारू जाग जगावण सागे वां री भागीदारी बधावणो है।

000

अभियान रा तैत सिरौही मांय सीएसआर कार्यशाला राख्यी ज्यी। इण मांय अभियान रा मकसद, पाणी बचावण ऊँ जुड़्या काम अर जनता री भागीदारी रा बारा मांय विगतवार चर्चा करी ज्यी। चूरू अर पाली समेत न्यारा-न्यारा जिलां मांय जल चौपाल, साफ-सफाई रो अभियान, तळावां अर जोहड़ां री साफ-सफाई अर पाणी बचावण री शपथ दिरावण रा कार्यक्रम राख्यी ज्यो।

000

प्रदेश रा न्यारा-न्यारा हलकां मांय आंधी-बारिश रे कारण पारो थोड़ो उतरण ऊँ तपन थोड़ी कम व्ही है। दोपहरां पाछे केई हलकां मांय तेज हवा चालण, आंधी आवण अर कठे-कठे हल्की बारिश रा समाचार मिल्या है। ई बीचे जैसलमेर अर फलौदी समेत केई जिलां मांय आज ई तेज तावड़ो पड्यो। मौसम केन्द्र जयपुर आज ऊँ आंधी-बारिश ऊँ

जुड़ी हलचल मांय बधोतरी व्हेवण सागे बीकानेर, जयपुर, भरतपुर, अजमेर अर कोटा संभाग मांय कठे-कठे तेज अंधड़ अर बिरखा सागे कुछ जगहां ओला पड़बा रा आसार जताया है। मौसम केन्द्र जयपुर रा निदेशक राधेश्याम शर्मा बतायो के काल ई राज्य रा घणखर हलकां मांय आंधी-बारिश रो सिलसिलो चालतो रहवण रा आसार है।

000

केन्द्र सरकार सोशल मीडिया माथे चाल रह्या प्रधानमंत्री नरेन्द्र मोदी रा वां वीडियो ने गलत बतायो है जिण मांय इटली री प्रधानमंत्री जॉर्जिया मेलोनी ऊँ जुड्या मनगढ़ंत दावा अर ईरान-अमेरिका बीच मध्यस्थता रा बारा मांय टिप्पणियां शामिल है। पत्र सूचना कार्यालय री तथ्य जांच ईकाई रे मुजब डिजिटल रूप ऊँ बदली ज्या वीडियो ने एआई ऊँ बनायी ज्यो है। पीआईबी री फ़ैक्ट चेक इकाई रे मुजब श्री मोदी ऐडो कोई बयान नी दीनो है।

000

प्रधानमंत्री नरेन्द्र मोदी आकाशवाणी ऊँ हर महीना प्रसारित कर्या जावण वाळा खास कार्यक्रम "मन की बात" मांय 31 मई ने विचार बतावेला। आ ई कार्यक्रम री 134वीं कड़ी व्हेला। ई सारू आप ई मुफ्त नम्बर 1800-11-7800 माथे 29 मई तांई राय दे सको हो। नरेन्द्र मोदी एप अर माय जीओवी ओपन फोरम रे जरिए ई विचार भेज्या जा सके है।

000

संसदीय कार्य राज्य मंत्री अर्जुन राम मेघवाल आज संसद भवन परिसर मांय संसदीय कार्य मंत्रालय री हिंदी सलाहकार समिति री मीटिंग लीनी। ई दौरान सांसदां, विधायकां अर आला अहलकारां सागे सरकारी कामकाज मांय हिन्दी ने असरदार तरीका ऊँ काम लेवण रा बारा मांय चर्चा करी ज्यी।

000

विज्ञान अर प्रौद्योगिकी मंत्री डॉ. जितेंद्र सिंह मिशन मौसम रा तैत मौसम अर कोहरा री निगराणी सारू देश री पहली एकीकृत विमानन प्रणाली-स्काईकास्ट रो आज नई दिल्ली रा इंदिरा गांधी अंतर्राष्ट्रीय हवाई अड्डा माथे उद्घाटन कीनो। ई मौके वे कह्यो के ई नुवा सिस्टम रो मकसद हवाई अड्डा माथे मौसम री निगराणी अर कोहरा रो सटीक अनुमान लगावण ने ओर मजबूत बणावणो है।

000

केंद्रीय पंचायतीराज राज्य मंत्री प्रो. एस पी सिंह बघेल कह्यो है के भारत ने साल 2047 तांई दुनिया री अगाड़ी माली व्यवस्था बणावण रो लक्ष्य नीचला लेवल तांई हर एक जणा ने मजबूत बणाया बगैर हासिल नी कर्यो जा सके है। वे आज गुवाहाटी मांय पंचायती राज मंत्रालय कानी ऊँ राख्यी ज्यी सेवा से समृद्धि क्षेत्रीय कार्यशाला रा उद्घाटन सत्र मांय बोल रह्या हा। वे गांव रा लेवल माथे जनता ने मजबूत बणावण माथे जोर दीनो। श्री बघेल गांवांई हलकां मांय लोगां री जिन्दगी आसाण बणावण सारू हर एक जणा तांई सार्वजनिक सेवावां री पूर्ति तैय करण बाबत् कह्यो। वे कह्यो के गांवां मांय हर एक जणा तांई सुशासन अर न्यारी-न्यारी सरकारी योजनावां रो फायदो पूगावण मांय सांझा सेवा केन्द्र खास भूमिका निभाई है।

000